

360 SENA PARROĊĊA 1634-1994

In-nies kienet drat tisma' l-quddies u tircievi l-biċċa l-kbira tas-sagramenti f'Hal Luqa stess. Kien jonqos biss li r-raġal isir parroċċa.

L-irħula ta' madwar kienu qed isiru parroċċi wiehed wara l-iehor: Hal Kirkop u Hal Tarxien fl-1592; l-Imqabba u Hal Safi fl-1598; u l-Qrendi fl-1618. Dawn, barra l-Qrendi, kienu jagħmlu mal-parroċċa ta' Bir Miftuħ; għalhekk ix-xewqa li Hal Luqa wkoll issir parroċċa bħalhom kompliet tikber f' dawn is-snin. Xi Halluqin, li għamlu t-testmenti tagħhom fis-snin 1620-30, ħallew xi legati lill-knisja ta' Sant' Andrija "jekk din il-knisja ssir parroċċa".

L-Isqof Cagliares fil-viżta pastorali ta' Jannar 1630, hegġeg lill-Halluqin jibnu knisja akbar u juru x-xewqa tagħhom Ruma. Dak li kienu qed jistennew – ħasbu mill-ewwel mhux biss biex jiktbu Ruma imma wkoll biex jibdew jibnu l-knisja l-gdida.

Il-hegġa tal-Halluqin narawha b'mod speċjali f'Bażilju Farrugia. Kien prokuratur tal-knisja ta' San Ġiljan. Meta kienet iprofanata fl-1630, Farrugia, f'kuntratt li għamel mal-prokuraturi tal-knisja ta' Sant' Andrija, wiegħed li jagħti fi żmien erba' xhur tletin skud għall-bini tal-knisja l-gdida. Intrabat ukoll li jagħti għall-istess skop il-gebel tal-knisja ta' San Ġiljan. Min-naħa tagħhom il-prokuraturi tal-knisja tawh il-kelma li wiehed mill-altari fil-knisja l-gdida jkun iddedikat lil San Ġiljan. Bażilju seta' wkoll jagħmel qabar għalih u għal niesu ħdejn l-altar.

Biex il-għan tagħhom jintlaħaq mill-aktar fis, il-Halluqin ħasbu jtellgħu kumitat biex jiehu ħsieb ta' kollox. Mill-ewwel raw li, għalkemm il-hegġa li wera Bażilju kienet ta' min ifaħħarha, b'danakollu ma setgħux jimxu l-quddiem jekk ma jkunux ilkoll fehma waħda.

Fil-kumitat insibu tlieta min-nies: Luqa Ellul, Bażilju Farrugia u Anġlu Mallia.

Luqa Ellul twieled il-Gudja minn Duminku u Katerina fl-24 ta' Ġunju, 1595. Ommu kienet Halluqija, bint Marjanu Camilleri, is-sagrystan ta' Birmiftuħ. Wara l-mewt ta' żewġha, ommu żżewġet lil Bażilju Farrugia u giet toqgħod Hal Luqa. Fl-1614 Luqa kien ġa kjerku. Fit-30 ta' Diċembru, 1617, iżżewweġ lil Anġelika, l-armla ta' Pietru Buhagiar. Kien Luqa li mexxa l-kumitat. Kien hu li bhala "prokuratur tal-poplu ta' Hal Luqa" kiteb Ruma biex ir-raġal isir parroċċa.

Bażilju Farrugia, missieru tar-rispett, wera l-istess hegġa ta' qabel. "Hadem ħafna," iġħidilna l-kappillan Cassia, "biex Hal Luqa tinfired minn Birmiftuħ u ssir parroċċa".

Anglu Mallia, sa mill-1624, kien prokuratur tal-knisja ta' Sant' Andrija u bi flusu kien jieħu ħsieb l-altari tat-Twelid u ta' l-Ispirtu s-Santu li kien hemm f'din il-knisja.

Malli twaqqaf il-kumitat, Ellul, Farrugia u Mallia marru jkellmu l-kappillan u jaraw x'kellu jsir biex Hal Luqa tkun tista' tinfired minn Birmiftuħ.

Fit-talba li saret biex Hal Luqa ssir parroċċa tfixxru sewwa r-raġunijiet ewlenin għaliex kien hemm bżonn isir hekk. L-ewwelnett bejn Hal Luqa u Birmiftuħ kien hemm ġibda ġmielha. It-tieni il-morda u x-xjuħ, li kienu jixtiequ jmorru għall-funzjonijiet li kienu jsiru fil-knisja parrokkjali, kienu jaqtgħu qalbhom mill-wied li kien jifred iż-żewġ irħula.

L-Isqof Cagliares ħatar lill-Vigarju Ġenerali u l-assessur tal-kurja, V. Abela, jieħdu x-xhieda minn għand erbgħa min-nies li turi s-sewwa dwar dawn il-punti li taqjmu. L-inkjesta saret fis-17 ta' Ġunju, 1631. Ix-xhieda kienu Salvu Gatt mill-Belt, Silvestru Azzopardi minn Hal Qormi, Katald Baldacchino minn Hal Lew u fl-aħħarnett Pawlinu Agius, "bħala wild Hal Luqa".

Kollha qablu li bejn iż-żewġ irħula kien hemm mil jew iżjed, li kien hemm wied jifridhom u t-triq kienet imwiegħra. Għal dawn ir-raġunijiet, qalu huma, ix-xjuħ u l-morda kienu jsibuha bi tqila ħafna biex imorru sal-parroċċa ta' Birmiftuħ.

L-istess kappillan ta' Birmiftuħ, Dun Marju Mallia, qabel magħhom u ta l-kunsens tiegħu biex Hal Luqa ssir parroċċa.

Wara dan, ir-rikors intbagħat Ruma.

Il-Papa Urbanu VIII bagħat id-digriet għat-twaqqif tal-parroċċa lill-Vigarju Appostoliku Fra Salvatore Imbroil.

Id-Digriet, li jgħib id-data ta' l-4 ta' Marzu, 1632, jibda biex iġid "...Fit-tweqqif ta' dmirna, bħala raġaj herqan għall-merħla tal-Mulej, bil-qalb kollha nħarsu lejn dak li għandu x'jaqsam mal-ġid tal-fidili f'dak li hu s-smiġħ tal-quddies, ufficċju divin u amministrazzjoni tas-sagramenti... Aħna wkoll nagħharfu l-ħtieġa għat-twaqqif ta' knejjes parrokkjali ġodda skond ma naraw li jaqbel għall-ġid tal-fidili... It-talba li dan l-aħħar tressqet lilna f'isem uliedna, il-kumitat u n-nies ta' Hal Luqa, fil-djoċesi ta' Malta, titkellem fuq..."

Hawnhekk jissemew ir-raġunijiet li ta l-kumitat biex isaħħaħ it-talba tiegħu għat-twaqqif tal-parroċċa. Id-digriet ikompli iġid: "Biex għal quddiem il-qagħda titjeb, il-kumitat f'ismu u f'isem il-Halluqin wera kemm tkun ħaġa għaqlija li l-knisja ta' Hal Luqa tinħall mill-parroċċa ta' Birmiftuħ u ssir knisja parrokkjali. Xi nies magħżula mill-imsemmi raħal (i.e. il-kumitat) ftieħmu fuq dan – bil-kundizzjonijiet li ġejjin – ma' l-iben għaziż tagħna, Marju Mallia, ir-rettur attwali tal-knisja parrokkjali, dejjem jekk jogħġob lilna u lis-Sede Appostolika".

Il-kundizzjonijiet fil-qosor kienu dawn:

- i) il-knisja ta' Hal Luqa kellha tagħti sittin skud fis-sena lil Dun Marju Mallia sakemm idum ħaj;

- ii) ma setgħux jittieħdu flus, beni, ilbies tal-knisja, eċċ mill-pussess tal-knisja ta' Birmiftuħ biex jingħataw lill-knisja ta' Hal Luqa;
- iii) l-ispejjeż kollha, sew f'Ruma kif ukoll f'Malta, tad-digrieti kollha tħallashom il-knisja ta' Hal Luqa;
- iv) kellha tibda tħallas ukoll nofs il-flus, jiġifieri seba' rbajja' u nofs, li l-knisja ta' Birmiftuħ tagħti lill-Kulleġġ tal-Ġiżwiti, il-Belt, bħala għajnuna lis-Seminarju;
- v) il-legati u l-fundazzjonijiet ta' quddies magħmulin mill-Halluqin f'Birmiftuħ kellhom jibqgħu f'din il-knisja u mhux ikunu meħuda fil-knisja ta' Hal Luqa; fl-aħħarnett:
- vi) id-drittijiet kollha tal-knisja li jingħabru f'Hal Luqa sal-pussess tal-parroċċa mill-kappillan, ikunu ta' Dun Marju Mallia; wara jibdedw jingħataw lill-kappillan ta' Hal Luqa.

Id-digriet tat-twaqqif tal-parroċċa ma twettaqx minnufih. Sadanittant l-inkwiżitur Martino Alfieri beda jmexxi d-djoċesi ta' Malta bħala Delegat Appostoliku minflok il-pirjol Salvatore Imbroli. Kien hu li rċieva minn Ruma l-konferma tad-digriet bid-data tal-15 ta' Marzu, 1634 biex Hal Luqa ssir parroċċa.

Fid-9 ta' Mejju, 1634, fil-preżenza ta' l-inkwiżitur Alfieri, Dun Wistin Cassia li kien għa magħżul biex ikun l-ewwel kappillan ta' Hal Luqa, u Luqa Ellul iffirmaw id-digriet ta' l-4 ta' Marzu 1632 u tal-15 ta' Marzu 1634 biex juru li jaċċettaw f'isimhom u f'isem il-poplu Halluqi l-kundizzjonijiet kollha li kien fihom. Dun Marju Mallia kien mgħarraf b'dan kollu mill-messaġġier ta' l-inkwiżitur, Pawlu Seychell.

Fil-15 ta' Mejju kien ippubblikat dan id-digriet:

"Martino Alfieri, imħallef Kummissarju Ġenerali ta' l-Inkwizizzjoni għall-gzejjer ta' Malta u Għawdex... wara li sħarreg it-talba ta' Luqa Ellul, prokuratur tal-poplu ta' Hal Luqa... bl-awtorità appostolika mogħtija lilna permezz ta' Ittri Appostoliċi oħra, li waslulna minn Ruma, bid-data tal-15 ta' Marzu 1634, minn għand il-Q.T. il-Papa Urbanu VIII, *nifirdu għal dejjem l-imsemmija Hal Luqa... mill-knisja parrokkjali ta' Birmiftuħ*. Id-deċmi u d-drittijiet flimkien mal-kura ta' l-erwieħ jaqgħu mil-lum 'il quddiem f'idejn il-knisja parrokkjali ta' Sant' Andrija, dejjem skond il-kundizzjonijiet Appostoliċi..."

"Mogħti mill-palazz tagħna, fil-15 ta' Mejju, 1634. M. Alfieri, Inkwiżitur Appostoliku, Dun Salvatore Burlò, Kanċillier ta' l-Imqaddsa Inkwiżizzjoni".

Ma kienx baqa' haġa oħra għall-Halluqin hliet li jassistu għall-pussess tal-kappillan biex jaraw dak li kienu talbu għalih erba' snin qabel isehh. Dakinhar stess, il-15 ta' Mejju, Dun Wistin Cassia, S. Th. D., qassis żagħżuġh ta' tletin sena minn Hal Qormi, ha l-pussess tal-parroċċa.

Hekk bdiet il-mixja tal-parroċċa ta' Hal Luqa sal-gurnata tal-lum.

Meħuda mill-ktieb: "Hal Luqa, Niesha u Grajjietha", ta' Dun G. Micallef